

# గాజుబొమ్మలు

జీవన్ దగ్గర్నుండి వచ్చిన ఉత్తరం చదివి నిర్ఘాంత పోయాను.  
“ప్రియమైన కృష్ణా.

నేను పిల్లలిద్దరినీ మా గ్రామంలో వదిలిపెట్ట దలిచాను. అక్కడీ మధ్య “ప్రకృతి బాల ఆశ్రమం” వొకటి పెట్టారు. నియమితమైన శ్రమశిక్షణ, విపరీతమైన స్వేచ్ఛ వారికక్కడ లభిస్తుంది. పిల్లల వెంట మా విధవ అక్కయ్య వుంటుంది. పిల్లలిద్దరికయ్యే ఖర్చు నేను భరిస్తా నెలాగూ....

పిల్లల్ని అక్కడ వదిలిపెట్టి వస్తూ, మీ యింట్లో దిగి, ఒకపూట నీతో గడిపి, తిరిగి ఢిల్లీ వచ్చేస్తాను....

నీ ప్రియస్నేహితుడు,  
“జీవన్.”

“ఎవరిదగ్గర్నుంచి ఉత్తరం?”

విజయ ఎప్పుడొచ్చిందో. అడుగుతోంది.

“జీవన్ దగ్గర్నుంచి” ముక్తసరిగా అన్నాను.

“జీవన్ బాబుగారి దగ్గర్నుంచా?” విజయ కళ్ళు మెరిశాయి క్షణకాలం. ఆ “బాబు” అన్న పదం ప్రత్యేకమైన వ్యక్తుల.... ముఖ్యంగా బాగాడబ్బున్నవారి విషయంలో మాత్రమే వాడుతుంది విజయ:

“ఊ!”

“ఏం వ్రాశారు?”

“తన పిల్లలిద్దరినీ వాళ్ళ గ్రామంలోని బాల ఆశ్రమంలో వదులు తాడట. ఆ సందర్భంలో వీలైతే ఇక్కడ దిగి వెళతానని వ్రాశాడు?”

విజయ కళ్ళు విప్పారీ చూసింది. ఏదో నమ్మకూడని విషయం వింటున్నట్లున్నాయామె చూపులు.

“లక్షణంగా ఢిల్లీలో వున్నవాళ్లు ! కాన్వెంటులో, ఎంతడబ్బయినా ఖర్చుపెట్టి చదువు చెప్పించగలవాళ్లు.... నీటయిన డ్రెస్సులతో.... ఫ్రెజిడేర్ లోని తాజా పళ్ళలా.... నవనవలాడేలా పిల్లల్ని వుంచగల స్థితిలో వున్న వాళ్ళు.. వున్నది ఇద్దరు మగ వెధవలు ! ఈ దుర్బుద్ధేమిటి ? ఎక్కడో గ్రామంలో వాళ్ళని వదిలెయ్యట మేమిటి ? జీవన్ బాబుగారికి ఆలోచన లేకపోతే, ఆయన భార్య మంజులకై నా లేకపోయిందా? ఏమిటో.... డబ్బు ఎక్కువగా వున్నవాళ్ళకి.... కొన్ని పైత్యాలుంటాయేయో !”

“పైత్యాలు డబ్బు ఎక్కువగా వున్న వాళ్ళకేకాదు. తక్కువగా వున్నవాళ్ళకికూడా వుంటాయి. ఎటొచ్చీ తమకు పైత్యం వున్నట్లు ఒప్పుకోరు అంతే !” అన్నాను విజయవేపు చూస్తూ.

విజయ కొక్కసారిగా కోపం పొంగుకు వచ్చింది. “మధ్యలో మన విషయాలెందుకు ప్రస్తావిస్తారు ? బహుశా మీ స్నేహితుడైనందుకు జీవన్ బాబుగారికూడా, కాస్తో కూస్తో, మీ సిద్ధాంతాలు అంటుకుని వుండి వుంటాయి. ఏమైతే నా కెందుకు ? ఆయన గారెప్పుడొస్తారో చెబితే, తగిన ఏర్పాట్లుచేస్తాను. . .” విసురుగా లోపలికి వెళ్ళిపోయింది విజయ.

విజయ మాటలతో నాలో విపరీతంగా ఆలోచనలు ముసురు కున్నాయి. జీవన్ ఎందుకిలా చేస్తున్నాడు ? నాలాటి ఆలోచనలతోనే వున్నాడా ? అవి ఆచరణలో పెట్టడాని కుద్యుక్తుడైనాడా? మరి నే నెందుకు ఆచరణలో పెట్టలేక పోతున్నాను!

మనస్సంతా చిలికినట్లు వుతోంది. . . గతమంతా గిరగిరతిరుగుతోంది.

\* \* \* \* \*

చిన్నప్పట్నుంచి “క్రమశిక్షణ” అంటే నాకు పరమ అసహ్యం. ఆ పేరుతో పెద్దవాళ్లు పిల్లల్ని ఎలా యంత్రలుగా మలిచేదీ నాకు తెలుసు. మా నాన్నగారి క్రమశిక్షణ అంతా ఇంతా కాదు? అమ్మ సరే సరి? జమీందారీలు పోయినా, ఆలక్షణాలు అరువు తెచ్చుకున్న కుటుంబం నుంచి వచ్చిందామె. “క్రమశిక్షణ” అన్నమాట ఆమె శ్వాసలో ఒక భాగమైపోయింది : బహుశా నాన్నగారి క్కూడా “క్రమశిక్షణ” ఆమె నుంచి సంక్రమించిన జబ్బై వుండాలి !

వాళ్ళిద్దరికీ నే నొక్కడినే “ఎర”గా దొరికాను : అంతే ! అస్తమానూ కాల్చుకు తినేవాళ్లు ! ఎండలు మండిపోతూ, జోరు చెమటలు కారిపోతున్న రోజుల్లోనయినా సరే, మోకాళ్ళవరకూ మేజోళ్లు వుండి తీరాలి ! వంటయింట్లో నయినాసరే జోళ్లు విప్పకూడదు ! ఇస్త్రీ మడతలు నలక్కూడదు ! ఇరుగుపొరుగు పిల్లలతో ఆడుకోకూడదు - బట్టలు - వొళ్ళూ మట్టి అవుతుందట - పొరపాటుగానయినా.... సోఫాలో తప్ప.... గచ్చునేలమీద కూర్చోకూడదు ! ఎండలోకి పోకూడదు. .... వానలో తడవకూడదు.... ఎక్కువగా నవ్వకూడదు.... ఇలా ఎన్నో ఇంకెన్నో!....

అందుకే నాకది ఏనాడూ “మాయిల్లు” అనిపించలేదు. ఖర్మ వశాత్తూ త్రోయబడిన జైలు అనిపించేది ! తర్వాత కాన్వెంటు చదువు.... మా ఇంటికి, ఆ స్కూలుకూ తేడా తెలీలేదు. నాకు !

కాలేజీలో చేరాక కొంచెం ఊపిరి సలిపినట్లయింది. అప్పుడే కొంచెం “ప్రీగా” మాట్లాడటం నేర్చుకున్నాను.... అదయినా “జీవన్” ధర్మమా అని !

టౌన్ బయటఉన్న చెరువుదగ్గరకు షికారుకు వెళ్ళేవాళ్ళం నేనూ జీవన్. చెరువు గట్టున వున్న పెద్ద మర్రిచెట్టు చివరలకు ఎక్కి, దభీ మని నీళ్ళలో దూకి, ఈత కొట్టేవాడు జీవన్ !

“నువ్వు రా కృష్ణా! నీకు నేను నేర్పుతాను!” అనేవాడు!

కానీ నాకు నీళ్ళంటే చచ్చేభయం! చిన్నప్పుడు తోటిపిల్లలతో “ఈత” నేర్చుకోవాలని ఉబలాట పడినందుకు .... నిక్కరు, చొక్కా తడిసిందని ... నీళ్ళదగ్గర వున్నానని ... కబురు తెలిసి, నాన్నగారు “క్రమశిక్షణ” పేరుతో అలాటి వెధవవేషాలు వెయ్యవద్దని నన్ను చావకొట్టిన సంఘటన నాకీనాడూ గుర్తుంది!

“వుహూ! నాకు రాదు!” అనేవాణ్ణి.

“నేర్పుతాగా!”

“వుహూ! నాకు భయం!”

జీవన్ నన్నుచూచి జాలిపడేవాడు ....

“కృష్ణా! చాలా జాగ్రత్తగా పెంచుతున్నామనే భ్రమతో ... మీవాళ్లు నిన్నెందుకూ కొరగానివాడిగా ... పిరికిపందగా జీవితంలో ఏవి ముఖ్యమైనవో అవి నేర్పకుండా ... గాజుబొమ్మలా తయారు చేశారురా!” అనేవాడు! ఆ క్షణంలో నే నెంత పనికిమాలినవాణ్ణో నాకు స్పష్టంగా తెలిసిపోయింది!

కాలేజీలో చేరిన కొత్తలో, సీనియర్ విద్యార్థులు కొందరు నన్ను అల్లరి పెట్టడానికి వచ్చి ... చక్కలిగిలి పెట్టసాగారు. ... నవ్వి, ఏడ్చి, సొమ్మసిల్లి పడిపోయే సమయంలో, జీవన్ సుడిగాలిలా వచ్చాడు .... ఆ విద్యార్థులు ముగ్గుర్ని బూతులుతిడుతూ తన్నాడు ... అదో పెద్ద గొడవై పోయింది .., ఎలాగో ప్రిన్సిపాల్ సర్దుబాటు చేశారు తర్వాత.

“కనీసం ప్రతిఘటించటమైనా చేత రాదా నీకు కృష్ణా?” అంటూ విరుచుక బడ్డాడు జీవన్ ...

నాకు నామీద అసహ్యం వేసింది. నిజమే. ఎర్రగా, భారీగావున్న నాలో.... కనీసం—ఎదుటివాడు నన్ను తన్నబోతుంటే.... శక్తిమేరకు నన్ను రక్షించుకోవాలన్న కనీస జ్ఞానమన్నా ఎందుకు లేకపోయింది? దీనికి కారణమేమిటి? అందుకు జవాబు, యధాలాపంగా ఓ రోజు జీవన్ చెప్పాడు.

“నువ్వే కాదురా కృష్ణా! నీలాటి చాలామంది వున్నాడీనాడు! మీరు పెరిగిన “క్రమశిక్షణ” ఎలాటిదంటే, ఎవరైనా మీకు అన్నీ అమర్చి పెడితే—అనుభవించకలరేగానీ.... జీవితావసరాలు, జీవితాని క్కావలసినవి అమర్చుకోవటం, సాధించుకోవటం ఎలా? అన్నది మీకు చేత రాదు.... అసలుతోచదు.... ప్రకృతిశక్తులను ఎదుర్కొనే శక్తి మీకులేదు.... అంచేత మీకు ఆత్మరక్షణ కూడా రాదు.

జీవన్ సాహచర్యంలో నేను మానసికంగా చాలా ఎదిగాను— “జీవన్! మరి నీకు ప్రకృతితో సాన్నిహిత్యం ఎలా ఏర్పడిందిరా? మా కాన్వెంటులో మాదిరిగా, మీ వూళ్ళో, మీ నౌకర్లు, ఆయాలూ మిమ్మల్ని పిక్నిక్కు తీసికెళ్ళేవారా? స్విమ్మింగ్ పూల్ లో ‘జైర్స్’ వేసి దింపేవారా! “డాగ్”, “బుల్”, “బర్డ్స్” “చూపేవారా?” అన్నా నోరోజు కుతూహలంగా!

నా ప్రశ్న విని జీవన్ విరగబడి నవ్వాడు... నవ్వినవ్వి, అలసి ఎలాగో నవ్వు ఆపున్నాడు.

“కృష్ణా మాకు నౌకర్లు లేరు. ఆయాలూ లేరు! స్వచ్ఛమైన తెలుగులో.... ఎద్దులు.... ఆవులు.... కుక్కలు, పిల్లులు.... వీటన్నిటిమధ్య పెరిగాం.... హాయిగా మాతృభాషలో “కుంకా, వెధవ....” ఇంకా పెద్ద పెద్ద తిట్లు తిట్టుకుంటాం.... ఓ సారి మా వూరురా! నీకు తెలుస్తుంది!” అన్నాడు.

ఆసారి శలవులకు.... ఇంటికి వెళ్ళకుండా, జీవన్ తో బాటు వాళ్ళ వూరికి వెళ్ళాను. జీవన్ తలిదండ్రులేమంత కలిగిన కుటుంబంవారు కారు. కానీ మర్యాదలేని మనుషులు మాత్రం కారు.

జీవన్ కు ముగ్గురు తమ్ముళ్ళూ : ఇద్దరు చెల్లాయిలూ వున్నారు. ఇంటిచుట్టూరా గేదెలూ, ఎద్దులూ, ఆవులూ వున్నాయి ! అందరికందరూ ఇంటిపని, పొలం పని చేస్తారు. నేలమీద కూర్చునే భోజనం చేస్తారు. జీవన్ తమ్ముళ్ళు.... ఆఖరువాడు పదేళ్ళవాడు.... పెద్ద భావిలోకి దభీమని దూకి.... వెల్లికిలా పడుకుని.... నీటిలోమునిగి ... రకరకాల మొగ్గలు వేస్తూ ఈదులాడాడు !

ఉదయం, సాయంత్రం స్నానాలు చేస్తారు .... ఈలోగా బట్టలు మురికెనా, జీవన్ తల్లి తిట్టదు.... కొట్టదు. అస్తమానూ జోళ్ళు వాడరు !

ఆసాయంత్రం వాళ్ళలోగిలిలో కనిపించిన పెద్దపామును జీవన్ చెల్లాయి కర్రతో కొట్టి, కర్రమీద వేసుక వచ్చింది ! చచ్చిన పామును చూస్తుంటే నాకు కాళ్ళలో వణుకు పుట్టింది ! నాపదహారో ఏట కాబోలు... పెరట్లో, నూతి గట్టిన ఓ మూరెడు పొడువుపాము కనిపిస్తే... నాన్న ! గారూ, అమ్మా, నేనూ కేకలువేసి.... నాకర్రను పిలిచాం .. వాళ్ళు ఇద్దరుకలిసి పామును చంపుతూంటే, మేం ముగ్గురం .. వంట ఇంటి గడపలో జాగ్రత్తగా నిల్చున్నాం.... ఏ మాత్రం పాము ఇటు తిరిగినా ... లోపలికి పరుగెత్తి, తలుపులు వేసుకోవటానికి వీలుగా ! (అదినీటిపామని చెప్పారు ఎవరో తర్వాత !)

జీవన్ రెండో తమ్ముడు పద్నాలు గేళ్ళవాడు ఆరు మండ్ర గబ్బల్ని, రెండు తేళ్ళనీ కొండీలకు దారం కట్టి చేతిలో పట్టుక వచ్చాడు.

“రాక్షసవేధవా ! వాటి నెందుకువట్టావ్ ?” అంటూ కోప్పడింది జీవన్ తల్లి .... వాడునవ్వేశాడు.

“అవును ! ఎలా వట్టావురా ?” అన్నాన్నేను కుతూహలంగా !

“ఏముంది ? ఆరుబయలు .... బొరియలో నీళ్ళు పోస్తాను .... తేళ్ళు .... మండ్రగబ్బలూ బయటకు వస్తాయి .... నల్లేరుకాడవాటి కొండీలవగ్గర పెడతాను. దాన్ని అవి కుడతాయి. నల్లేరుకాడ నల్లగా అయిపోతుంది విషంతో ! ఇక ఆ తేళ్ళకు తిరిగి కొండీలలో విషంకూడ టానికి కొన్ని గంటలు పడుతుంది ! ఈలోగా అవి మనల్నేన్నిమార్లు కుట్టినా విషం ఎక్కడు .... పట్టుకుని దారం కడతాను !” అన్నాడు వాడు అదేదో అతి సాధారణమైన విషయమన్నట్లు !

ఇదేదో కొత్తలోకంలా వుందినాకు ! ఆ నల్లరేమిటో .... నాకు తెలీదు .... అసలు తేలు బొమ్మంటేనే నా ఒళ్లు జలదరిస్తుంది .... పిల్లలు వెర్రిగోల చేస్తుంటారు. చింతచెట్లు, తాడిచెట్లు ఎక్కుతారు .... పడతారు. లేస్తారు .... దెబ్బలు తగులుతుంటాయి. బొప్పలు కడుతుంటాయి. కాస్తంత నీరు సున్నం రాసుకుంటారు. ఇష్టంవచ్చినట్లు .... ఈత కాయలు .... తాటికాయలు .... తింటారు .... ఎక్కడా కట్టుబాటులేదు ....

“ఇలా పిల్లలు అల్లరిచేస్తే .... మట్టిలో పొర్లాడితే .... మీరు ఏమీ అనరా పిన్నిగారూ !” వాళ్ళకు జబ్బులురావా ? అన్నాను జీవన్ తల్లితో ....

ఆమె నవ్వింది. “ఈ వయసులోగాక పిల్లలు అల్లరిచేసేదెప్పుడు నాన్నా కృష్ణా ? అన్నీ నేర్చుకొనే వయసిది .... ఎవరికేపనిలో ఉత్సాహం వుంటే .... వాళ్ళాపని నేర్చుకుంటారు .... మీ అంతయ్యాక .... ఇప్పుడు నువ్వు, జీవన్ అల్లరి చేస్తున్నారాచెప్పు : ఈలోగా వాళ్ళకు

లేనిపోని ఆంక్షలుపెట్టి .... కమ్మటి ఆ చిన్నతనపు హాయి నెందుకు పోగొట్టాలి నేను! పడితే పడతారు.... వాళ్లే లేస్తారు .... తన్ను కుంటారు ... తిట్టు కుంటారు ... వాళ్ళేతిరిగి ఆడుకుంటారు?"

నా కదో మహా విశవిద్యాలయంలా కనిపించింది! నాలాటి నిర్భాగ్యులను ... అన్నీవున్నా ... ఏమీరాని దౌర్భాగ్యులనూ ... ఈ విద్యాలయంలో వేస్తే చాలు ... వాళ్లు నిజమైన మనుషులుగా తయారౌతారు ... అనిపించింది ...

చదువులు పూర్తయి ... జీవన్ ఢిల్లీకి వెళ్ళిపోయాడు ... చిన్న ప్రైవేటుకంపెనీలో "మెకానిజం"కు సంబంధించిన ఓచిన్న ఉద్యోగంలో చేరాడు ... పెళ్ళాడాడు ... తన మేనత్త కూతురినే ... అతగాడికి డబ్బు సంపాదించాల్సిన అవసరం వుంది ... మిగతా కుటుంబం అతనిమీద ఆధారపడివుంది. నాకు నిజానికి ఉద్యోగం చేయాల్సిన అవసరం లేదు ... కానీ వ్యాపకం అంటూ వుండాలి. కాబట్టి, రెండోది మా నాన్నగారు ఈ మధ్యే చనిపోవటంవల్ల .... అమ్మ ఆస్తులు మేనేజ్ చేసుకుంటూ అక్కడే వుండి పోవటంవల్లా .... ఇక అమ్మదగ్గరేవుంటే, ఆమె "క్రమశిక్షణ" పాఠాలు జీవితాంతం నేర్చుకోవలసి వుంటుందేమోనన్న భయంవల్ల .... ఇక్కడ ఉద్యోగంలో చేరాను .... చెప్పకోకూడదుగాని, జీతం చాలా ఎక్కువే!

ఏరి, కోరి, అమ్మకు కూడా నచ్చటంవల్ల .... విజయ అర్థాంగిగా వచ్చింది. చదువూ, సంస్కారమూ, అందమూ, తెలివీ సమపాళ్ళలో వున్న విజయ .... నాకు ఎంతగానో నచ్చింది ....

"మనకు పుట్టబోయే పిల్లల్ని మనం ప్రత్యేక పద్ధతులలో పెంచాలి విజయా!" అంటూ నా ఆదర్శాలు (నే చేయలేనివి... నాకు చేతరానివి) చెప్పేవాణ్ణి...

విజయ విస్ఫోరిత నేత్రాలతో నాకేసి చూస్తూ వింటూండేది....  
విజయ నా భావాలతో ఏకీభవిస్తుందనీ, నాకు సహకరిస్తుందనీ గంపెదాశ  
పెట్టుకున్నాను....

కానీ.... బాబు... పుట్టాక.... వాడు పెరుగుతున్నకొద్దీ, తిరిగి పాప  
పుట్టాక... దానికి ఏడాది నిండే సరికి.... నాకర్థమై పోయింది!

“యూకాంట్ రన్ ఎవే ఫ్రమ్ ఇట్!” అన్నట్లు నే నే “క్రమ  
శిక్షణ” నుంచి తప్పించుకోవాలని, నా పిల్లల్ని తప్పించాలనీ చూశానో....  
అదే వేయినాలుకలతో విజయలో ప్రవేశించి మా చుట్టూరా పరచు  
కుంది! .... నిజానికి విజయలో స్వతహాగా అంతటి పట్టుదలా, పద్ద  
తులూ లేవు! కానీ .... విజయ అన్నయ్య రామారావు, వదిన లతల  
పుణ్యమాని, ఆమెకా జబ్బు వచ్చేసింది! నా బావమఱిది రామారావు,  
నాకు పెళ్ళయ్యేసరికి గుమాస్తాగా వుండేవాడు! మాబాబు పుట్టే సమ  
యానికి .... అతగాడు గుమాస్తా గిరికి రాజీనామా ఇచ్చి, ఏదో చిన్న  
వ్యాపారం మొదలెట్టాడు .... సిరివరించింది. .... మాకుపాప పుట్టే  
సరికి .... రామారావు “డబ్బుగలవాడిగా” పేరుతెచ్చుకున్నాడు! రామా  
రావు లతల అంతస్తు మారిపోయింది. పద్దతులు మారిపోయాయి....

ఓసారి వాళ్ళ ఆహ్వానం మీద నేనూ, విజయా, పిల్లలూ వెళ్ళాం.  
అంతే తిరిగి వచ్చేసరికి విజయ డూప్లికేట్ “లత” లా మారిపోయింది!  
వారానికోమారు లత ఉత్తరం వ్రాస్తుంది విజయకు....

“మీ శ్రీవారికి తిక్కకోపం జాస్తిలా వుంది. మొన్ననే గమనిం  
చానులే! బాత్ రూంలో ఐదారు రకాల సోప్స్ పెట్టు.... పిల్లలకూ, మీ  
వారికీ పూటకోరకం “ సోపు ” వాడుకోవటం అలవాటు చెయ్యి. శీత  
కాలం పాండ్స్ పొడర్ వాడు, వేసవి కాలంలో “ప్రిక్లి హీట్ ” వాడు,

వర్షాకాలంలో “ క్యూటీ క్యూరా ” వాడు, పిల్లలకి మేజోళ్ళు .... బూట్లు అలవాటు చెయ్యి. లాగులు, గొనులు టైట్ గా కుట్టించు. లొడాయి బుడాయిలా కుట్టించకు డ్రెస్సులు, ఏభ్రాసుల్లా వుంటారు. “ మడ్డె ” వెధవలతో ఆడుకోనివ్వకు. మొన్న మీ రిక్కడకు వచ్చినపుడు మీబాబు పాపని “.....ముండ.....” అని తిట్టడం విన్నాను....రాస్కెల్, స్కాండల్.... పూల్....లాటి తిట్లె నువ్వు వుపయోగించు....వాళ్ళకవే వస్తాయి. వెధవ తిట్లురావు.

భోజనం తయారుచేసేటప్పుడు నువ్వు “ ఏప్రెస్ ” కట్టుకో. అన్నం పెట్టేటప్పుడు పిల్లలకు “ ఏప్రెస్ ” లుకట్టు. వాళ్ళని క్లాస్ నాగరి కులుగా తయారుచెయ్యి....”

ఇలా సాగుతుందామె ఉత్తరం. ఆమె ఉత్తరాలంటే నా కసహ్యం. లక్ష్మీని ఎక్కి బిట్ చేసుకోవాలనే తాపత్రయం బావుందిగానీ.... ఈపద్ధతిలో నాకు నచ్చదు. అందునా పిల్లల విషయంలో.

“ ఒక్కమాటలో చెప్పాలంటే మతిలేని వెధవలుగా మరమనుషులుగా తయారుచెయ్యమంటోంది మీ వదిన.... మన పిల్లల్ని ! ” అన్నాను హేళనగా ఓ ఉత్తరం (పైలాటిదే ! ) గిరవాటు వేస్తూ.

విజయకు లత పద్ధతులు వేదవాక్కులుగా వున్నాయీ మధ్య ! కారణం లత డబ్బు కలది.... అతి నాగరికత తెలిసింది అన్న భావమే ! నా మాటకు బాగా కోపం వచ్చింది.

“ మీ జీవన్ ఒక్కడే మనుషుల్ని సృష్టించగల మహామేధావి ! ” అంది విసురుగా.

నాకు చివుక్కుమంది. కానీ, ఏమీ అనలేక పోయాను. విజయకు నచ్చచెప్పటం నా తరంకాదని తెలిసిపోయింది !

జీవన్, తనుచేస్తున్న జాబ్ తో .... తన చొరవతో, సమర్థతతో, అంతిని గాలిలోనికి తన్నినట్లు పైకి వచ్చేశాడు. ఆరేళ్లు తిరిగేసరికి లక్షాధికారి అయ్యాడు : ప్రైవేటుగా “ మెకానిక్ షాప్ ” ఓపెన్ చేశాడు : ఇప్పుడు ఢిల్లీ లో జీవన్ ఒక గుర్తింప దగిన వ్యక్తిగా మారిపోయాడు. ..

ఓ రోజు నేను కాంప్ నుండి యింటి కొచ్చేసరికి విచిత్రమైన దృశ్యం కంటబడింది. మూడేళ్ళ పాపను.... డై నింగుటేబిల్ మీద కూర్చోబెట్టి, చిన్న గిన్నెలోని, పేస్ట్ లాటి పదార్థమేదో స్పూన్ తో పాపనోట్లో పెడుతోంది విజయ. ఆ గిన్నె లాక్కోవాలని పాప మారాం చేస్తోంది.

“పాపకు వాళ్లు బాగా లేదా విజయా అదేం మందు ?” అన్నాను కంగారుగా డై నింగ్ టేబుల్ కేసి వెడుతూ.

విజయ నవ్వింది “ భలేవారే ! “ బేబిపుడ్ ” ఇది ! అన్నం పెడితే అసహ్యంగా వొంటినిండా పడేసుకొంటోంది పాప ! ఇదయితే చక్కగా స్పూన్ తో పెట్టవచ్చు.... మనకు టైం కలిసొస్తుంది. వాళ్లు నీట్ గావుంటారు.”

నేను నిర్భాంత పోయాను. చివరకు నోరు, పళ్లు, చేతులు చక్కగా వున్న పాపకు స్పూన్ ఫీడింగా ! ఇక ఈ తరవాత తరం వాళ్లు ... వాళ్ళ బిడ్డలకి ... ఆహారం ఏ ఇంజెక్షన్ ద్వారానో ఇచ్చి కనీసం ఆహారం నోటితో, తినటం కూడా చేతరాని చవటలుగా మారుస్తారా ?

“ ఏమిటలా ఆలోచిస్తున్నారు ! ఈ టీన్స్ లోని బేబీపుడ్ ‘పాక్’ చేయబడింది. ప్యూర్ గా వుంటుంది. కావలిస్తే ఇన్ స్ట్రక్షన్స్, కంపెనీ వివరాలూ చూడండి !” అంటోంది విజయ.

నేను కుర్చీలో కూలబడ్డాను.

“లేదు విజయా ! అవి చాలా బాగా ‘ పాక్ ’ చేయబడ్డ టీనే ! రేపట్నుంచీ నువ్వు, నేనూ కూడా పుచ్చుకుందాం. తైం కలిసొస్తుంది. మనకూ నమిలిమింగే బాధ తప్పుతుంది. ఇంకొన్నాళ్లు పోయాక, మనల్ని మన పిల్లల్ని “స్ట్రెచర్” ల మీద నొకర్లు తిప్పుతారు. అప్పుడు నడిచే బాధకూడా వుండదు....”

విజయకు కోపం వచ్చింది. “మీరనే దేమిటి ?” అంది కోపంగా.

“అర్థం చేసుకో విజయా ! ఆది మానవుడు అతి అనాగరికుడే కావచ్చు.... కానీ అతగాడి ఆత్మ విశ్వాసం ఎంతటిదో తెలుసా ? తన స్వశక్తితో వన్యమృగాల బారినుంచి తనను తాను రక్షించుకుంటూ, ఆహారం సంపాదించుకునేవాడు.

ఈనాడు మన పిల్లలకు మనం నేర్పుతున్నదేమిటి ? వండిన మెతుకుల్ని.... తినలేని అర్భకత్వం....

నా మాటలు పూర్తికాకముందే విజయ చర్రుమంది.... “మీసిద్ధాంతాలు మీరు మీ జీవన్కు చెప్పుకోండి !”

ఇప్పుడు నాకు, నేను చిన్నతనంలో పెరిగిన వాతావరణానికీ, ఈనాడు మా ఇంటికీ, మా పిల్లల పెంపకానికీ తేడా కనిపించటంలేదు. అప్పట్లో నేను పాములకూ, తేళ్ళకూ భయపడితే, ఇప్పుడు నా పిల్లలు, కుక్కలకూ, పిల్లలకూ, కోళ్ళకూ, చీమలకూ కూడా భయపడ్తున్నారు ! రంగువేసిన మట్టి బొమ్మల్లా పెరుగుతున్న నా పిల్లల్ని తలుచుకున్నకొద్దీ నాకు బాధ, జాతి కలుగుతుంటాయి.

ఆ మధ్య ఓ వివాహానికి గ్రామంవెళుతూ పిల్లలనూ, నిజయనూ పిల్చికెళ్ళాను. విజయ ఎంత కట్టుదిట్టం చేసినా పంజరం బయటపడ్డ పక్షుల్లా పిల్లలు, మిగతా పిల్లలతో ఆటలకూ, పాటలకూ ఎగబడ్డారు.

“అంతే, తిరిగివచ్చాక విజయ వాళ్ళకు పూటపూటా “డెట్రాట్” వాటర్ తో శాండల్ వుడ్ ఆయిల్ వేసిన వాటర్ తో స్నానాలు చేయించింది! నేలమీద భోజనాలు చేయటానికి కూర్చోవటంవల్లా, భోజనం చేసినందు వల్లా, నేలమీద దుమ్ము వాళ్ళ పిర్రలో ఇంకిపోయి, కడుపులోకి పోయి వుంటుందనీ.... లోపల.... సెప్టిక్ అయివుంటుందనీ.... బాధపడింది... వాళ్ళి ద్దరినీ “సెరిలెజ్” చేసినంత పని చేసింది!

ఇక లాభం లేదు....నా పిల్లలు.... నేను అనుకున్న విధంగా ఏనాడూ తయారు కారు....

జీవన్ బాగా డబ్బు వచ్చిందని తెలిశాక....విజయ జీవన్ ను “జీవన్ బాబు” అంటోంది. వెనకటిలా, “మీ జీవన్....మీ జీవన్” అంటూ ఎత్తిపొడవటం లేదు.

“జీవన్ బాబు.... పెద్ద కాన్వెంటులో చేర్చిస్తారేమో ఆయన గారి పిల్ల లిద్దర్నీ! మాంచి ఆంగ్లో ఇండియన్ ను పెట్టి ట్యూషన్ చెప్పిస్తారేమో....లేక ఫారిన్ పంపేస్తారేమో.... ఎంతైనా ఫారిన్ లో పిల్లల పెంపకమే వేరు! మనదేశం....మన వెధవ పద్ధతులు...అక్కడుండవు....ఇంకా మనబోటివాళ్ళం....మా లతవదిన, అన్నయ్యలాటివాళ్ళూ కొందరున్నారు కాబట్టి... ఇతరదేశస్తు లెవరేనావచ్చినా... ముచ్చటగా వుండే మన పిల్లల్ని చూచి, వెక్కిరించటానికి వెనుకాడుతున్నారు గానీ....లేకుంటే...వెర్రె వెంగళాయిల్లా...ఎడ్డిమడ్డిగా వుండే పిల్లల్ని చూచి విరగబడి నవ్వరూ!” అంటూంటుంది విజయ తరచుగా...

\* \* \* \* \*

“ఇంకా మీరిక్కడే కూర్చుని వున్నారేం? భోజనానికి రండి!” అంటూ వచ్చింది విజయ...సుమారు ఓ గంట సేపుగా...గతమూ, వర్త

మానమూ కలగాపులగంగా ఆలోచిస్తున్న నా ఆలోచనలకు ఫుల్ స్టాప్ పడిపోయింది.

“అన్నట్లు జీవన్ బాబుగా రెప్పుడొస్తారా?” అంది తిరిగి విజయ. . .

“రేపో. . . ఎల్లుండో!” . . . భోజనానికి లేచాను. రెండు రోజుల తర్వాత జీవన్ వచ్చాడు. . . మనిషి కొంచెం లావెక్కాడు. సరదాగా ఎన్నో సంగతులు మాట్లాడుకున్నాం. . .

“అంకుల్. . . అంకుల్” అంటూ మా పిల్ల లిద్దరూ జీవన్ తో చిలక పలుకులు పలికారు. . . వాళ్ళమ్మ చెప్పిన మేరకు!

“అంకుల్ ఏమిటా మీ బొంద. . . మామయ్యనురా! . . .” అన్నాడు జీవన్ నవ్వుతూ. . . నా వేపు తిరిగి “వీళ్ళనీ నీ డూప్లి కేట్స్ గా తయారు చేస్తున్నావుకదూ?” అన్నాడు. . . తప్పు చేసినట్లు తల వంచుకున్నాను. . . విజయ కోపాన్నణుచుకుంటూ పని వున్నట్టు లోపలికి వెళ్ళిపోయింది.

“ఇంతకూ నీ పిల్లల సంగతేమిటి? గ్రామంలో వదిలివచ్చావా?” అన్నాను టాపిక్ మారుస్తూ. విజయకూడా వచ్చి కూర్చుంది. . . కుతూహలంగా వింటూ.

“అవునా కృష్ణా! ప్రస్తుతం నేనున్న వాతావరణంలో. . . నా చుట్టూరా వున్న నా స్థాయి మనుషుల మధ్యలో, నా పిల్లలు పెరగటం నాకు సుతరామూ నచ్చలేదు. కచ్చికతో పళ్లు తోముకొచ్చాడని—వాడి స్నేహితుడింట్లో, చిన్న వెధవని పళ్ళు రాలేలా కొట్టెందో తల్లి! టూత్ పేస్ట్. . . బ్రష్ మీద వేస్తే తప్ప. . . అది లేకుంటే, పాచిపళ్ళతో “బ్రేక్ ఫాస్ట్” తీసుకోవటం తప్ప. . . కచ్చికతో పళ్లు తోముకోవడ మన్నది

నీరాతినిచమైన విషయం : అసలా కచ్చికంటే ఏమిటో తెలియదు  
వాళ్ళు :

స్విమ్మింగ్ పూల్ లో టైరు సాయంతో తప్ప... చిన్నమడుగులో  
కాలుజారిపడితే బయటకు రాలేని అర్భకులా నాగరికులు...

గేదెకూ, దున్నపోతుకూ, గొర్రెకూ, మేకకూ తేడా తెలీని పెంప  
కాలు : 'బగ్స్' అంటూ ఎగిరిపడటమే తప్ప నల్లని కాలితోనో, వేలి  
తోనో చంపగల ధైర్యమైనా లేని వెధవలు :

షో కేస్ లో అందంగా అమర్చటానికి పనికివచ్చే గాజుబొమ్మలే  
తప్ప... ఆ షో కేస్ ను పగలగొట్టటంగానీ, తయారు చెయ్యటంగానీ  
చేతరాని చవటలు...

చీ.....చీ..... నా పిల్లలను అక్కడే వుంచితే.... అలా పెంచక  
తప్పదు.... అందులోనూ డబ్బుసంపాదించటం అవసరంలేని పరిస్థితిలో....  
ప్రకృతికి దూరంగా.... ప్రకృతిలోని ఏ అణువూ పరిచయం లేకుండా....  
చూపులకు మాత్రం నాజూకుగావుండే గాజు బొమ్మలుగా తయారయి  
పోతారు ! .... వాళ్ళకు "కండ" వుంటుండేమోగానీ "గుండె" వుండదు....  
"మెదడు" వుంటుండేమోగానీ "మేధ" వుండదు.... "ఆలోచనలు"  
వుంటాయేమోగానీ ఆచరణలో పెట్టగల "ఆత్మవిశ్వాసం" వుండదు.  
"మురికి" లేకపోవచ్చుగానీ "పిరికిదనం" మస్తుగా వుంటుంది.

మా వూరూ మారిపోయింది.... అంటే ప్రకృతి, పరిసరాలూ  
మారలేదు.... మనుషులు మారిపోయారు.... మరలకు దగ్గరగా వచ్చారు....  
మా నాన్నగారు.... బాగా పెద్దవారై పోయారు... ఆయనకు తెలుసు....  
పిల్లలెలాటి వాతావరణంలో పెరగాలి? ఎలా మనుషులుగా రూపొందాలి?  
అన్నది.... అందుకే.... ఆయన తన యావదాస్తి.... "ప్రకృతి బలల

అశ్రమంగా" రూపొందించారు.... అది మాకునమ్మకమైన మనుషులచేత....  
నడపబడుతోంది.... జీవితానికి నిజంగా అవసరమైన చదువేదో అది  
ముఖ్యంగా నేర్చుకుంటారు పిల్లలక్కడ.... మామూలు చదువూ చెబు  
తారు... ఇక డిగ్రీ చదువుల కోసం " షరా మామూలు " పద్ధతులు  
వుండనేవుండే దేశమంతటా : డిగ్రీలు ఎక్కడేనా తెచ్చుకోవచ్చు.

అందుకే నా పిల్లల్ని అక్కడ వదిలివచ్చాను.... ఆ స్వేచ్ఛలో  
క్రమశిక్షణావుంది.... కానీ అది వారిని మనుషులుగా మలిచేందుకుమాత్రమే  
ఉపకరిస్తుంది గానీ.... చేయి తగిలితే, పొరబాటున జారిపడితే ముక్క  
లయ్యే గాజుబొమ్మలుగా మాత్రం మార్చదు". విజయ విసుగ్గా లోపలికి  
వెళ్ళిపోయింది.... బహుశా జీవన్కు పిచ్చిపట్టిందని రూఢి చేసుకొని  
వుంటుంది.... బహుశా జీవన్లాటి.... రామారావులాటివాళ్ళు వరసగా  
తమ పిల్లలను అలా పంపిస్తే... విజయ కూడా అదే ఫాషననే ఉద్దేశ్యంతో  
మాత్రమే ఆచరిస్తుందేమో... కానీ ఆ మంచి పద్ధతి ఫాషన్ క్రిందికి  
మారి, మావిజయ మనసు మారేసరికి... మా పిల్లలు... మేము అమర్చి  
పెట్టిన "షో కేస్" లో అందమైన "గాజుబొమ్మలు" గా మారే పోతారు  
... ఇది నిజం.

( "యువ" నెప్టెబరు '71 )

